



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৯৮/২০২১

ডিব্ৰুগড়ৰ খনিকৰত ডিব্ৰুগড় জিলা বিজ্ঞান কেন্দ্ৰৰ আধাৰশিলা স্থাপন আৰু জিলাখনৰ ৪৭১ গৰাকী ক্ষুদ্ৰ
চাহ খেতিয়কলৈ ভূমিৰ আৱণ্টন পত্ৰ বিতৰণৰ শুভাৰম্ভ কৰিলে মুখ্যমন্ত্ৰীয়ে

অসমৰ চাহৰ সুনাম আমি কোনো মূল্যৰ বিনিময়ত বিনষ্ট হ'বলৈ নিদিও : মুখ্যমন্ত্ৰী

অন্ধবিশ্বাস দূৰ কৰি সমাজখনক আগুৱাই নিবলৈ হ'লে বৰ্তমানৰ প্ৰজন্মই বিজ্ঞানৰ
সৈতে খোজত খোজ মিলাই আগবাঢ়ি যাব লাগিব : মুখ্যমন্ত্ৰী

দিছপুৰ, ০৮ ফেব্ৰুৱাৰী : মুখ্যমন্ত্ৰী সৰ্বানন্দ সোণোৱালে আজি ডিব্ৰুগড়ৰ খনিকৰত ডিব্ৰুগড় জিলা বিজ্ঞান কেন্দ্ৰৰ আধাৰশিলা স্থাপন কৰাৰ লগতে জিলাখনৰ ৪৭১ গৰাকী ক্ষুদ্ৰ চাহ খেতিয়কলৈ আনুষ্ঠানিকভাৱে ভূমিৰ আৱণ্টন পত্ৰ বিতৰণৰ শুভাৰম্ভ কৰে। উল্লেখ্য যে ৰাজ্য চৰকাৰে ১৫০.৪২ কোটি টকা ব্যয়ৰে ১১ খন জিলাত জিলা বিজ্ঞান কেন্দ্ৰ স্থাপনৰ বাবে প্ৰশাসনিক অনুমোদন প্ৰদান কৰিছে আৰু আজি ইয়াৰে ডিব্ৰুগড় জিলা বিজ্ঞান কেন্দ্ৰৰ নিৰ্মাণ কাৰ্যৰ শুভাৰম্ভ কৰা হৈছে।

অনুষ্ঠানত ভাষণ প্ৰদান কৰি মুখ্যমন্ত্ৰীয়ে কয় যে এই বিজ্ঞান কেন্দ্ৰ স্থাপনৰ জৰিয়তে জিলাখনৰ এটা গুৰুত্বপূৰ্ণ অভাৱ দূৰ কৰাৰ পদক্ষেপ গ্ৰহণ কৰা হৈছে। সমাজৰ বাধাৰ প্ৰাচীৰ স্বৰূপ অন্ধবিশ্বাস দূৰ কৰি সমাজখনক সঠিকভাৱে আগুৱাই নিবলৈ হ'লে বৰ্তমানৰ প্ৰজন্মই বিজ্ঞানৰ সৈতে খোজত খোজ মিলাই আগবাঢ়ি যাব লাগিব। সমাজত বৈজ্ঞানিক ধ্যান-ধাৰণাৰ প্ৰচাৰ আৰু প্ৰসাৰ হ'লেহে কু-সংস্কাৰ আৰু অন্ধবিশ্বাস দূৰ কৰাত সহায়ক হ'ব বুলি উল্লেখ কৰি তেওঁ কয় যে বিজ্ঞানৰ বিশাল শক্তি অনুধাৱন কৰিবলৈ হ'লে আমি বিজ্ঞানৰ সৈতে এক নিবিড় সম্পৰ্ক গঢ়ি তুলিব লাগিব।

প্ৰধানমন্ত্ৰী নৰেন্দ্ৰ মোদীয়ে দেশত বিজ্ঞান আৰু প্ৰযুক্তিৰ জনপ্ৰিয়কৰণৰ বাবে লোৱা বিভিন্ন পদক্ষেপৰ বিষয়ে উল্লেখ কৰি মুখ্যমন্ত্ৰীয়ে কয় যে ছয়েল হেলথ্ কাৰ্ড প্ৰবৰ্তনৰ জৰিয়তে প্ৰধানমন্ত্ৰীয়ে আমাৰ কৃষকসকলক এক শক্তিশালী বৈজ্ঞানিক চেতনা প্ৰদান কৰিলে। সেইদৰে ডিজিটেল মাধ্যমেৰে হিতাধিকাৰীলৈ ধন হস্তান্তৰৰ জৰিয়তে চৰকাৰী আঁচনি ৰূপায়ণত মধ্যভোগীৰ স্থান নাইকিয়া কৰিলে। ক'ভিডৰ ভেকচিন আৱিষ্কাৰেৰে আমাৰ বিজ্ঞানীসকলে আত্মনিৰ্ভৰশীলতাৰ এক উজ্জ্বল চানেকি দাঙি ধৰিলে বুলিও মুখ্যমন্ত্ৰীয়ে কয়।

ডিব্ৰুগড়ত আজি নিৰ্মাণৰ শুভাৰম্ভ কৰা এই জিলা বিজ্ঞান কেন্দ্ৰই জিলাখনৰ নতুন প্ৰজন্মৰ বাবে বিজ্ঞানৰ ন ন বতৰা কঢ়িয়াই আনিবলৈ সক্ষম হ'ব বুলি আশা প্ৰকাশ কৰি মুখ্যমন্ত্ৰীয়ে কয় যে এই কেন্দ্ৰই



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

মহাকাশৰ শূন্যতাৰ পৰা আৰম্ভ কৰি মহাসমুদ্ৰৰ গভীৰতালৈকে অধ্যয়নৰ জৰিয়তে ছাত্ৰ-ছাত্ৰীসকলৰ সন্মুখত জ্ঞান-বিজ্ঞানৰ বহুতো অজানা দিশ উন্মোচন কৰিবলৈ সক্ষম হ'ব।

ডিব্ৰুগড় জিলাৰ ৪৭১ গৰাকী ক্ষুদ্ৰ চাহ খেতিয়কলৈ ভূমিৰ আৱণ্টনপত্ৰ বিতৰণৰ জৰিয়তে ২৭৭৪ বিঘা ভূমিৰ অধিকাৰ প্ৰদান কৰি মুখ্যমন্ত্ৰীয়ে কয় যে আমাৰ অসম, আমাৰ মাটি, আমাৰ অধিকাৰ সদায়ে সুৰক্ষিত হ'ব লাগিব। ৰাজ্যখনৰ ২০০ বছৰীয়া চাহ উদ্যোগটোত ক্ষুদ্ৰ চাহ খেতিয়কসকলৰ বহু দেৰিকৈ প্ৰৱেশ ঘটিছে বুলি উল্লেখ কৰি মুখ্যমন্ত্ৰীয়ে কয় যে ব্ৰিটিছে বাণিজ্যিকভাৱে চাহ খেতি আৰম্ভ কৰাৰ ১৬০ বছৰ পিছতহে আমাৰ থলুৱা কৃষকে চাহ কৃষিৰ জৰিয়তে যে আৰ্থিকভাৱে স্বচ্ছল হ'ব পাৰি সেয়া উপলব্ধি কৰিবলৈ সক্ষম হৈছিল। ৰাজ্যখনৰ ক্ষুদ্ৰ চাহ খেতিয়কসকলৰ মৰ্ম বেদনাৰ কথা পূৰ্বৰ কোনো এখন চৰকাৰে হৃদয়ংগম নকৰিলে বুলি মন্তব্য কৰি তেওঁ কয় যে মৰাণৰ বিধায়ক হিচাপে কাৰ্যনিৰ্বাহ কৰি থকাৰ সময়তে তেওঁ বিধানসভাৰ মজিয়াত ক্ষুদ্ৰ চাহ খেতিয়কসকল মাটিৰ পট্টা প্ৰদানৰ প্ৰসংগ উত্থাপন কৰিছিল। আজি ৰাজ্যখনৰ চাহ খেতিয়কসকললৈ মাটিৰ অধিকাৰ প্ৰদান কৰি ব্যক্তিগতভাৱে অত্যন্ত আনন্দিত হৈছে বুলিও তেওঁ উল্লেখ কৰে।

প্ৰধানমন্ত্ৰী নৰেন্দ্ৰ মোদীয়ে কালি ঢেকীয়াজুলিত অনুষ্ঠিত সভাত অসমৰ চাহৰ বিৰুদ্ধে এক আন্তঃৰাষ্ট্ৰীয় ষড়যন্ত্ৰ ৰচনা হৈছে বুলি কৰা মন্তব্যৰ আত ধৰি মুখ্যমন্ত্ৰীয়ে কয় যে অসমৰ চাহৰ সুনাম কোনো মূল্যৰ বিনিময়তে অসমবাসীয়ে বিনষ্ট হ'বলৈ নিদিয়। অসমৰ চাহৰ বিৰুদ্ধে ষড়যন্ত্ৰত লিপ্ত হোৱাসকলক সকীয়নি প্ৰদান কৰি তেওঁ কয় যে এই খণ্ডত নিয়োজিত ৰাজ্যখনৰ লক্ষ লক্ষ লোকৰ লগতে অসম চৰকাৰেও এই ষড়যন্ত্ৰৰ বিৰুদ্ধে যুঁজত জাগ্ৰত প্ৰহৰীৰ ভূমিকা পালন কৰি পদক্ষেপ ল'ব।

ভাষণ প্ৰসংগত মুখ্যমন্ত্ৰীয়ে অসম ক্ষুদ্ৰ চাহ খেতিয়ক সমূহক উত্থাপন কৰা বিভিন্ন দাবীসমূহ যেনে ক্ষুদ্ৰ চাহ খেতিয়কৰ জৰীপ কৰা, সময়মতে সাৰ যোগান ধৰা, জৈৱিক সাৰৰ প্ৰয়োগত উদগণি দিয়া, ক্ষুদ্ৰ চাহ খেতিয়কসকলৰ বাবে শিক্ষামূলক ভ্ৰমণৰ ব্যৱস্থা কৰা আদিৰ দিশত চৰকাৰে ইতিবাচক দৃষ্টিভংগীৰে বিবেচনা কৰিব বুলি মুখ্যমন্ত্ৰীয়ে আশ্বাস প্ৰদান কৰে।

অনুষ্ঠানত ভাষণ প্ৰদান কৰি বিজ্ঞান আৰু প্ৰযুক্তি বিভাগৰ মন্ত্ৰী কেশৱ মহন্তই কয় যে সুধাকৰ্ণ ড° ভূপেন হাজৰিকাই তেওঁৰ গীতত কৈ যোৱাৰ দৰে বিজ্ঞানৰ জৰিয়তে সমাজত জোৱাৰ অনাৰ বাবে ৰাজ্যৰ প্ৰতিখন জিলাতে একোটাকৈ বিজ্ঞান কেন্দ্ৰ নিৰ্মাণৰ বাবে ৰাজ্য চৰকাৰৰ বিজ্ঞান আৰু প্ৰযুক্তি বিভাগে পদক্ষেপ গ্ৰহণ কৰিছে আৰু অসমৰ ২২ খন জিলাত এই কাম-কাজ যথেষ্ট আগবাঢ়িছে। এই খণ্ডত গ্ৰহণ কৰা নিত্য নতুন পদক্ষেপৰ জৰিয়তে তৃণমূল পৰ্যায়ৰ বিজ্ঞান আন্তঃগাঁথনিৰ দিশত অসম দেশৰ অগ্ৰণী ৰাজ্যৰূপে পৰিগণিত হৈছে বুলি মন্ত্ৰীগৰাকীয়ে কয়।

অনুষ্ঠানত ভাষণ প্ৰদান কৰি ৰাজহ আৰু দুৰ্যোগ ব্যৱস্থাপনা বিভাগৰ ৰাজ্যিক (স্বতন্ত্ৰ) মন্ত্ৰী যোগেন মহনে কয় যে থলুৱাক ভূমিৰ অধিকাৰ প্ৰদানৰ বাবে থকা মুখ্যমন্ত্ৰীৰ সদিচ্ছাক বাস্তৱায়িত কৰি ৰাজ্য চৰকাৰে ৩০ বিঘা ভূমি পৰ্যন্ত ক্ষুদ্ৰ চাহ খেতিয়কক বিঘাই প্ৰতি ১ হাজাৰ টকাকৈ প্ৰিমিয়াম ধাৰ্য কৰি ভূমিৰ অধিকাৰ প্ৰদান কৰিছে। তদুপৰি, উপযুক্ত জনৈল মূল্যৰ বিনিময়ত ৭৫ বিঘা ভূমিলৈকে ক্ষুদ্ৰ চাহ খেতিয়কক



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

আৱণ্টন দিয়াৰ পদক্ষেপ গ্ৰহণ কৰা হৈছে। মাথোঁ ডিব্ৰুগড় জিলাতে ২০১৬ ৰ পৰা ২০২০ চনলৈকে ৫৪৭২ জন খিলঞ্জীয়াক ভূমিৰ অধিকাৰ প্ৰদানৰ উপৰি উক্ত বৰ্ষত অভিলেখ সংখ্যক ৮৭৪৪ গৰাকী হিতাধিকাৰীক সামৰি লৈ মুঠ ১৬,৭৫৩ বিঘা ভূমিৰ অধিকাৰ খিলঞ্জীয়া ৰাইজক প্ৰদান কৰা হৈছে বুলিও তেওঁ জানিবলৈ দিয়ে।

ডিব্ৰুগড় জিলাৰ উপায়ুক্ত পল্লৱ গোপাল ৰাই আদৰণী ভাষণ প্ৰদান কৰা আজিৰ এই অনুষ্ঠানত বিজ্ঞান আৰু প্ৰযুক্তি বিভাগৰ সচিব হেমেন দাসেও ভাষণ প্ৰদান কৰে। অনুষ্ঠানত সাংসদ প্ৰদান বৰুৱা, বিধায়কসকল ক্ৰমে প্ৰশান্ত ফুকন, ঋতুপৰ্ণ বৰুৱা, তেৰচ গোৱালা, নৰেন সোণোৱাল আৰু বিমল বৰা, সোণোৱাল কছাৰী স্বয়ন্ত্ৰ শাসিত পৰিষদৰ মুখ্য কাৰ্যবাহী সদস্য দীপুৰঞ্জন মাত্ৰাৰী, বিভিন্ন নিগম, নিকায় আৰু আয়োগৰ অধ্যক্ষ-উপাধ্যক্ষসকল ক্ৰমে বিকুল ডেকা, পোণাকন বৰুৱা, সুভাষ দত্ত আৰু হেমপ্ৰভা বৰঠাকুৰ, ডিব্ৰুগড় জিলা পৰিষদৰ সভানেত্ৰী ডেইজী ৰাণী ফুকন শ্যাম, সদৌ অসম ক্ষুদ্ৰ চাহ খেতিয়ক সন্থাৰ সাধাৰণ সম্পাদক কৰুণা মহন্তৰ লগতে জিলাখনৰ বিভিন্ন প্ৰান্তৰ পৰা অহা হিতাধিকাৰী ক্ষুদ্ৰ চাহ খেতিয়কসকল আৰু বহু সংখ্যক ছাত্ৰ-ছাত্ৰীয়ে অংশ গ্ৰহণ কৰে।

প্ৰঃকুঃবঃ / সুঃমিঃকঃ
০৮/০২/২০২১